



# دائرۃ الافتاء اہلسنت (دعوت اسلامی)

Dar-ul-ifta Ahl-e-sunnat



تاریخ: 01-09-2018

بِسْمِ اللّٰهِ الرَّحْمٰنِ الرَّحِیْمِ

ریفرنس نمبر: Har 4901

## جرسی کے نیچے آستین فولڈ رہ گئی، تو نماز کا حکم

کیا فرماتے ہیں علمائے دین و مفتیان شرع متین اس مسئلہ کے بارے میں کہ سردیوں میں کپڑوں کے اوپر جرسی پہنتے ہیں اور وضو کے بعد جرسی تو نیچے کر لیتے ہیں، لیکن آستین بعض اوقات فولڈ رہ جاتی ہے، کیا اسے بھی درست کرنا ضروری ہو گا اور نیچے نہ کرنے کی صورت میں نماز مکروہ تحریمی ہو گی؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

کپڑا فولڈ کر کے یعنی موڑ کر نماز پڑھنے سے حدیث پاک میں منع فرمایا گیا ہے اور اس حالت میں پڑھی گئی نماز مکروہ تحریمی و واجب الاعادہ ہو گی۔ پھر حدیث پاک میں مطلقاً کپڑا فولڈ کرنے سے منع فرمایا گیا ہے، چاہے اوپر والا ہو یا نیچے والا، لہذا بلا کراہت نماز کی ادائیگی کے لیے ضروری ہو گا کہ جرسی کے ساتھ ساتھ اندر قمیص کی آستین بھی نیچے کر لی جائے۔ اگر صورتِ مسئلہ میں جرسی کی آستین کے نیچے قمیص کی آستین آدھی کلائی سے اوپر تک چڑھی ہوئی ہو اور اسی حالت میں نماز پڑھ لی، تو مکروہ تحریمی و واجب الاعادہ ہو گی۔

حدیث شریف میں ہے: ”قال النبی صلی اللہ تعالیٰ علیہ وسلم أمرت ان اسجد علی سبعة اعظم علی الجبهة و اشار بیدہ علی انفہ و الیدین و الرکتین و اطراف القدمین و لانکفت الشیاب و الشعر“ نبی کریم صلی اللہ تعالیٰ علیہ وآلہ وسلم نے ارشاد فرمایا: مجھے سات ہڈیوں پر سجدہ کرنے کا حکم دیا گیا ہے: پیشانی پر اور آپ علیہ الصلوٰۃ والسلام نے اپنے دست مبارک سے اپنی مقدس ناک شریف کی طرف اشارہ فرمایا اور دونوں ہاتھوں پر اور دونوں گھٹنوں پر اور دونوں پاؤں کے کناروں پر اور یہ کہ ہم کپڑے اور بال نہ سمیٹیں۔

(صحیح البخاری، جلد 1، صفحہ 182، حدیث 812، مطبوعہ لاہور)

مرقاۃ المفاتیح میں ملا علی قاری علیہ الرحمۃ اس حدیث پاک کے آخری الفاظ کے تحت فرماتے ہیں: ”ومن کفّہما ان یعقص الشعر وان یشمر ثوبہ۔ ملخصاً“ کپڑے اور بال سمیٹنے میں سے ہے، اس کابالوں کا جوڑا بنانا اور کپڑا سمیٹنا۔

(مرقاۃ المفاتیح، جلد 2، صفحہ 561، مطبوعہ کوئٹہ)

بحر الرائق میں ہے: ”یدخل ایضاً فی کف الثوب تشمیر کمیہ“ کپڑا سمیٹنے میں اس کی آستینیں چڑھانا بھی داخل ہے۔ (البحر الرائق، جلد 2، صفحہ 42، مطبوعہ کوئٹہ)

حلبۃ المجلیٰ میں ہے: ”ینبغی ان یکرہ تشمیرھا الی ما فوق نصف الساعد لصدق کف الثوب علی هذا“ آستینوں کا آدھی کلائی سے اوپر تک چڑھائے ہونا بھی مکروہ ہونا چاہیے، کیونکہ کپڑا سمیٹنا اس پر بھی صادق آتا ہے۔

(حلبۃ المجلیٰ، جلد 2، صفحہ 287، مطبوعہ دارالکتب العلمیہ، بیروت)

سیدی اعلیٰ حضرت الشاہ امام احمد رضا خان علیہ رحمۃ الرحمن فرماتے ہیں: ”تمام متون مذہب میں ہے: ”کرہ کف ثوبہ“ تو لازم ہے کہ آستینیں اتار کر نماز میں داخل ہو اگرچہ رکعت جاتی رہے اور اگر آستین چڑھی نماز پڑھے، تو اعادہ کیا جائے۔ کما هو حکم صلاة ادیت مع الکراہة (جیسا کہ ہر اس نماز کا حکم ہے، جو کراہت کے ساتھ ادا کی گئی ہو۔)“

(فتاویٰ رضویہ، جلد 7، صفحہ 310، 311، رضا فاؤنڈیشن، لاہور)

صدر الشریعہ بدر الطریقہ حضرت علامہ مولانا مفتی محمد امجد علی اعظمی علیہ رحمۃ اللہ القوی فرماتے ہیں: ”کوئی آستین آدھی کلائی سے زیادہ چڑھی ہوئی یا دامن سمیٹے نماز پڑھنا بھی مکروہ تحریمی ہے، خواہ پیشتر سے چڑھی ہو یا نماز میں چڑھائی۔“ (بہار شریعت، جلد 1، صفحہ 624، مطبوعہ مکتبۃ المدینہ، کراچی)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

## کتبہ

عبدہ المذنب ابو الحسن فضیل رضا عطاری عفی عنہ

20 ذوالحجۃ الحرام 1439ھ / 01 ستمبر 2018ء

خوف خدا و عشق مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا ہر نی مذاکرہ دیکھنے سننے اور ہر جمعرات مغرب کی نماز کے بعد عاشقان رسول کی ہر نی تحریک، دعوت اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی ہر نی التجاء ہے